
.. shrIkRiShNa aShTaka ..

॥ श्रीकृष्णाष्टक ब्रह्मानन्दविरचितं ॥

श्री गणेशाय नमः ।

चतुर्मुखादिसंस्तुतं समस्तसात्वतानुतम् ।

हलायुधादिसंयुतं नमामि राधिकाधिपम् ॥ १ ॥

बकादिदैत्यकालकं सगोपगोपिपालकम् ।

मनोहरासितालकं नमामि राधिकाधिपम् ॥ २ ॥

सुरेन्द्रगर्वगञ्जनं विरञ्चिमोहभञ्जनम् ।

ब्रजाङ्गनानुरञ्जनं नमामि राधिकाधिपम् ॥ ३ ॥

मयूरपिच्छमण्डनं गजेन्द्रदन्तखण्डनम् ।

नृशंसकंसदण्डनं नमामि राधिकाधिपम् ॥ ४ ॥

प्रदत्तविप्रदारकं सुदामधामकारकम् ।

सुरद्रुमापहारकं नमामि राधिकाधिपम् ॥ ५ ॥

धनञ्जयाजयावहं महाचमूक्षयावहम् ।

पितामहव्यथापहं नमामि राधिकाधिपम् ॥ ६ ॥

मुनीन्द्रशापकारणं यदुप्रजापहारणम् ।

धराभरावतारणं नमामि राधिकाधिपम् ॥ ७ ॥

सुवृक्षमूलशायिनं मृगारिमोक्षदायिनम् ।

स्वकीयधाममायिनं नमामि राधिकाधिपम् ॥ ८ ॥

इदं समाहितो हितं वराष्टकं सदा मुदा ।

जपञ्जनो जनुर्जरादितो द्रुतं प्रमुच्यते ॥ ९ ॥

॥ इति श्रीपरमहंसब्रह्मानन्दविरचितं श्रीकृष्णाष्टकं सम्पूर्णम् ॥

Proofread by Ravin Bhalekar ravibhalekar at hotmail.com

Please send corrections to sanskrit@cheerful.com

Last updated October 3, 2010

<http://sanskritdocuments.org>